

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

37వ
భారము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

37వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం


శ్రీ వేంకటేశ్వర పాదసేవకుడు

— గోవింద దాసు (పుల్లగూర్ల సాయిరెడ్డి)

దిశా నిర్దేశం : సిద్దిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారీగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 37 వ భాగపు లీల ప్రచురణ. (ఆగస్టు 2021 నుండి డిసెంబర్ 2021 వరకు).

అనుభూతుల ప్రచురణ —
వాటి ప్రభావము

తిరుమల శ్రీవేంకటేశ్వరుని దిశా నిర్దేశములో స్వామివారు ప్రసాదించిన లీలను ఏప్రిల్ 2023 నుండి ప్రారంభించి గత 36 నెలల నుండి శ్రీవేంకటేశం మాసపత్రికలో ప్రచురిస్తున్నాము. నా వరకు ప్రతి భాగం ఒక అద్భుతమైన ఘట్టం. స్వామివారు ఈ లీలను ప్రసాదించినప్పుడు ఎంతటి ఆనందానికి లోనైనానో అంతటి ఆనందం వ్రాయునప్పుడు కూడా కలగసాగింది. పైగా లీలను పొందినప్పుడు ఆ లీల అర్థం తెలిసేది కాదు. స్వామివారు ప్రసాదించారు కాబట్టి ఆస్వాదించాను. కాని ఈ అనుభూతుల ప్రచురణ సమయములో మాత్రం దాదాపు అన్ని లీలలు వాటి అర్థాలతో సహా ఎందుకు ప్రసాదిస్తున్నారు? ఏ మార్పు నాలో ఆశిస్తున్నారు? అనే విషయం స్పష్టంగా తెలిసింది. ఒకరకంగా నేను ఈ అనుభూతుల ప్రచురణలో ప్రతి భాగం వ్రాస్తున్నప్పుడు కొంత కొంత పరివర్తన చెందాను. నేను ఈ అనుభూతులను ఫిబ్రవరి 2023 నుండి వ్రాయుట ప్రారంభించి నేటివరకు అంటే 17-03-2024 నాడు 37వ భాగమును వ్రాస్తున్నాను. ప్రచురణతో సంబంధం లేకుండా వ్రాయుట ప్రారంభించిన నుండి ప్రతిరోజూ వ్రాస్తున్నాను.





కాబట్టి ఇది నాలో ఎంతో సాధన చేసిన మార్పును కలుగజేస్తున్నది.

పూర్వము ఋషి భద్రుడు, ఋషి యాదగిరి అడవిలో ఏకాంతంగా తపస్సు చేసి యోగ్యత సాధించి స్వామివారిని పొందారు. తద్వారా భద్రాచలం మరియు యాదగిరిగుట్ట క్షేత్రాల ఏర్పాటుకు కారకులైనారు. అదేవిధంగా ఈరోజు స్వామివారు నన్ను ఎన్నుకొని వారు ఆశించిన స్థాయికి చేరమన్నారని భావించాను. సంఘములో నివసిస్తూ, ఆర్థిక విషయాలతో ఎంతో కొంత సంబంధాన్ని కలిగి ఉంటూ, కుటుంబాన్ని పోషిస్తూ స్వామివారు ఆశించిన యోగ్యతను సాధించుట ఎంతో కష్టం. నిజానికి యోగ్యతనే ప్రధానంగా నాకు స్వామివారు రెండవ సేవగా ఈ కళ్యాణాల కార్యక్రమమును ప్రసాదించారు. ఒక పర్యాయం “నీవు అవసరమైతే మూడవ సంకల్పము తీసుకొనైనా యోగ్యత సాధించి చిన్నగుండవెల్లిలో హరినామక్షేత్రము స్థాపించవలసి ఉందని” చెప్పారు. అంటే... యోగ్యతే ప్రధానంగా స్వామివారి సేవ ఉండాలని అర్థం. గత కొన్ని రోజుల నుండి నేను యోగ్యత సాధించుటకు, ‘నా’ అన్నది వదులుటకు ఎంతో కృషి చేస్తున్నాను. సాధ్యమవడం లేదు. ఇదే కాలంలో ప్రతిభాగము వ్రాయునప్పుడు నాకోసం స్వామివారు పడిన బాధలను, కలిగించిన అనుభూతులను చూచి చలించిపోయాను. తప్పక యోగ్యత సాధించాలనే పట్టుదల కలిగింది. ఇలా ఒక ప్రక్క స్వామివారి అనుభూతులను అనుభవిస్తూ మరోప్రక్క కొంత పరివర్తన చెందసాగాను. అనుభూతులను ఆత్రుతతో అనుభవిస్తూ ఉండేవాణ్ణి. కాబట్టి ఈ సమయాన పరీక్షలకు ప్రిపేర్ అగుచున్నవాడిలా మరింత సన్నబడ్డాను. ఫిబ్రవరి 2023 నుండి తేది 17-03-2024 వరకు అనుభూతులను వ్రాయుట, శ్రీనివాస కళ్యాణాలను చేయుట తప్ప మరో విషయములో తల దూర్చలేదు, ఐదు నిమిషాలు స్వామిని విడువలేక ఉన్నానంటే

నమ్మండి. ఎలాంటి కాలము వ్యర్థము కాకుండా, మా ఆఫీసును మా ఇంటి దగ్గరికి ఇందులకే స్వామివారు మార్చారని తెలుసుకున్నాను. మరియు స్వామివారి అనుభూతులను వారి భక్తులకు అందించుటకు, సంకల్పము నెరవేర్చుటకు ఉపయుక్తము కాబట్టి బలవంతాన నాచే ‘శ్రీవేంకటేశం’ మాస పత్రికను ప్రారంభింప చేశారని కూడా భావించాను.

ఇక ఈ 37వ భాగములో కూడా స్వామివారు నాలో ఏ మార్పు తీసుకు వచ్చుటకు ప్రయత్నించారో చూద్దాం! ఈ భాగం నుండి నాలో మరింత మార్పు దిశగా, చెప్పాలంటే ఏ స్థితిలో ఉండాలనే దిశగా లీలలు ప్రసరించారు. అంచెలంచెలుగా నాకు లోకంపై వైరాగ్యం చెందునట్లు, భగవంతునిపై వ్యామోహము పెరుగునట్లు చేశాడు. లౌకికమైన అన్ని విషయాలను, చివరికి కుటుంబ, పుత్ర పౌత్రులపై వ్యామోహం నశింప చేశాడు. పూర్వం ఋషులు సాధన చేసి భగవంతుణ్ణి పొందారు. కాని భగవంతుణ్ణి పొందేస్థితి వారికి ఎలా కలిగింది? ఆ సమయాన వారి అనుభూతులు, ఆ స్థితి చేరుటకు భగవంతుడి లీలలను నా ద్వారా లోకానికి తెలియజేయ దలచారనే భావమేర్పడింది.

కర్తవ్యం బోధపడుట

స్వామివారి అనుగ్రహము పొందాలని నేనెంతో తపించిపోయేవాడిని. ఎదురైన ఏ ఒక్క అవకాశమును వదిలేవాడిని కాదు. అలాంటిది 18 సంవత్సరాల జప సమర్పణ ఫలితమును నాకు కొంతైనా ఇవ్వకుండా వారి భక్తులకు పంచి పెట్టారు. దీనితో నేను తీవ్ర బాధకు లోనైనాను. రెండవసారి నా అనుభూతులను స్వామి ఆజ్ఞచే చదివిన తరువాత జపసమర్పణ ఫలితమును తన భక్తులకు పంచిపెట్టమని నేనే ప్రార్థించాను. స్వామివారు నా ప్రార్థన అనుసారం మొదటి సంకల్పము యొక్క పూర్తి ఫలితమును తన భక్తులకు పంచిపెట్టారు. మళ్ళీ నేను ఈ సంకల్ప ఫలమును



ఆశించకుండా చేశారు. అయితే ఈ సంకల్ప ఫలితం ఎంతో కొంత నాకు ఇవ్వలేదనే బాధ నాలో ఉన్నప్పటికీ నేను మాత్రం నా సేవక ధర్మాన్ని గుర్తు చేసుకున్నాను. నేను నీ వాడినని, మీరు ఎలా చెబితే అలా చేయుదునని, దుఃఖించనని మీ సేవకుడిగా ఉండుటే నా కర్తవ్యంగా భావిస్తున్నానని అన్నాను. కాని స్వామివారిని పొందనందుకు నా మనస్సులో బాధ పూర్తిగా తగ్గలేదు. ప్రతి జపసమర్పణలో నేను కొంత జపము వ్రాసిన వాణ్ణెనప్పటికీ, నాకు ఇతర భక్తులంత ఫలితము కూడా ఇవ్వనందుకు మనస్సులో బాధ కలిగింది. అందుకని చివరిసారి స్వామివారిని ఒక ప్రశ్న అడగాలని అనుకుని ఈ విధంగా అడిగాను.

తేది 26-08-2021: ప్రభూ నేను మీకు సేవకుడిని. నన్ను మీరు మీ ఇష్టం వచ్చినట్లు వాడుకోవచ్చు. నాపై మీకు సంపూర్ణ అధికారము ఉన్నది. జప సమర్పణ ఫలితాన్ని భక్తులకు పంచుటలోని మీ నిర్ణయాన్ని శిరసా వహిస్తున్నాను. కాని నేను ఒక అజ్ఞానిని కావున మిమ్ములను ఈ ప్రశ్న వేయుచున్నాను. దయచేసి జవాబివ్వండని వేడుకున్నాను.

నన్ను మీరు 'నా' అన్నది వదలమన్నారు. నా ప్రకారం 'నా' అన్నది అంటే ధనము, ధాన్యము, కీర్తిప్రతిష్ఠలు, అహంకారమును పెంచేవి అని అనుకుంటున్నాను. కాని 'నా' అన్నది అంటే భగవంతుని పైనున్న కోరికను కాదు కదా? భగవంతునిపై నున్న కోరిక పెరగాలంటే 'నా' లేక "నేను నాది" అన్నది వదలమని చెప్పుతుంటారు. భగవంతుణ్ణి పొందుటకు ఇవి ఆటంకము కావున అలా చెబుతారు. కానీ భగవంతుణ్ణి వదులుకోమని ఎవ్వరూ చెప్పరు కదా! నాకు మిమ్ముల్ని వదులుకొనుటలో బాధ కలుగుచున్నది. మీరు మీ భక్తులకు ఈ ఫలమును పంచుటలో నాకు ఏ మాత్రమూ బాధ లేదు. కాని నాకు దొరకలేదనే బాధ నన్ను వెంటాడుతోంది. ఇక మీ ఇష్టం, నిజానికి ఇంతటి సేవ, మీరు ప్రసాదించిన ఎన్నో

అనుభూతులు, మరెన్నో ఆనందాలతో నా జీవితం ధన్యమైంది. నన్ను 'సాయిరెడ్డి నావాడని' మీ నోటితో పిలిచారు, మోహినీ రూపము చూపెట్టి మీ పాదసేవకుడిగా స్వీకరించారు, నా ముందు వెనుక మీరున్నారని చెప్పారు, అత్యంత అరుదైన మీ ఆలింగన సుఖమును ప్రసాదించారు, బలిచక్రవర్తిలాగానా తలపైమీపాదములనుపెట్టారు. ఇంతటి అనుగ్రహాలను పొందాను. ఐనప్పటికీ మిమ్ముల్ని మళ్ళీ మళ్ళీ చూడాలనిపిస్తున్నది, ఏ చిన్న అవకాశమును వదులుకోవాలనిపించదు, అందుకే మళ్ళీ మళ్ళీ మిమ్ముల్ని అడుగుచున్నాను. దయచేసి నా ప్రశ్నలకు సమాధానము చెప్పండి. మీరు కూడా భక్తుణ్ణి బాధ పెట్టినట్లు ఉండకూడదు. మళ్ళీ అడిగి మిమ్ముల్ని వేధించుట ఇష్టం లేదు. ఇదే అంతిమ నిర్ణయము అని చెప్పి ప్రార్థించాను. నా కళ్ళవెంట నీరు కారుచుండగా దీనంగా ప్రార్థించాను. ఆ రాత్రి స్వామివారు నా ప్రశ్నకు జవాబు చెప్పుదురని ఆశించాను. కాని ఎలాంటి సందేశం పొందలేదు. అందుకని స్వామివారిని ఇకనుండి వేధించకూడదని భావించి తెల్లవారి ఈ విధంగా క్షమా ప్రార్థన చేశాను.

తేది 27-08-2021: నిన్న స్వామివారిని పొందలేకపోతున్నందుకు తీవ్రమైన నిరాశ, నిస్పృహతో వేసారి ఆత్రుతతో స్వామివారిని రకరకాలుగా అడిగాను, నాకంటూ ఆశలు కోరికలు ఉంటాయి కదా! 'నా' అన్నది వదలమన్నారు కాని భగవంతుణ్ణి పొందాలనే కోరికను వదలమని చెప్పలేదు కదా! 'నా' అన్నది వదిలితే భగవంత్ చింతన, ఆయనను పొందాలను భావన మరింత పెరుగును కదా. నేను ఏ తప్పు చేశాను నన్ను ఎందుకు ఆ భాగ్యానికి దూరం పెడుతున్నారు? నాకు బాధ కలుగుచున్నదని రకరకాలుగా ప్రార్థించాను. నా వ్యధను ఆయనకు తెలిపాను. ఒకరకంగా స్వామివారిని బాధపెట్టాను. నిజానికి ఇంతవరకు నేను పొందిన అనుభూతులు, ఆయన



కృప ఎంతో గొప్పవి. ఇంతటి భాగ్యాన్ని పొందాను మరి చాలదా? అనే భావన నాలో ఈరోజు కలిగింది. నేను స్వామి సేవకుడిని, ఆయన ఏ పని చెబితే దానిని ఎదురు మాట్లాడకుండా చేయుట నా కర్తవ్యం. కాని నేను ఎదురు తిరిగి ప్రశ్నించాను కాబట్టి నిన్న స్వామివారిని బాధపెట్టానని, నా కళ్ళనుండి నీరు ధారలుగా కారుచుండగా, తప్పు చేశానన్న భావనతో క్షమించమని మరి మరి వేడుకున్నాను. ఒక సందర్భములో స్వామివారు నన్ను వారి ఆంతరంగిక సేవకునిగా నియమించుకున్నారు. భక్తులను అనుగ్రహించుట భగవంతుని లక్షణమైతే... ఆ భగవంతుని అవసరాలు తీర్చుట ఆంతరంగిక సేవకుని లక్షణమని గుర్తించాను. నేను సాధారణ భక్తుని లాగా ఆయన అనుగ్రహమునకై ప్రాకులాడకూడదు. స్వామిని సేవించుట, వారి అవసరాలు తీర్చుట, భక్తులకు వారి అనుగ్రహము లభించే విధంగా చేయుట, నా కర్తవ్యమని తెలుసుకున్నాను. కాబట్టి మళ్ళీ ఇలాంటి ఘటన తిరిగి ఉండదని, మిమ్మల్ని ప్రశ్నించను అని, మీ ఆజ్ఞను శిరసా వహిస్తానని నా కళ్ళలో నీరు కారుచుండగా వేడుకున్నాను. నేను మూర్ఖుడనని, ఎలా వ్యవహరించాలో తెలియని అజ్ఞానినని క్షమించండి ప్రభూ అంటూ పశ్చాత్తాపముతో వేడుకున్నాను. మరియు ఈ జపసమర్పణ ఫలితము గురించి మరొక్కసారి అడుగకూడదని భావించాను. అంతేకాదు ఇక ముందు చేయబోయే అన్ని స్వామి కార్యాలను ఏమీ ఆశించకుండా, గోవింద దాసు కర్తవ్యంగా నిర్వహించాలనుకున్నాను. పని చేయుటే మనవంతు, ఫలితము భగవతేచ్చ! అనే విషయమును గుర్తు తెచ్చుకున్నాను. ఇంతకుముందు చూపే శ్రద్ధలో కాని, సామర్థ్యములో కాని, ఆసక్తిలో కాని ఏ మాత్రమూ తక్కువ కాకుండా నిర్వహించుదునని ప్రమాణము చేశాను. చివరికి జప సమర్పణ ఫలితమును పొందాలనే భావనను మరచాను.

నిజానికి నా జపసమర్పణ సంకల్పములో, ఫలితమాశించక గోవిందదాసుగా మిగిలిపోవా లన్నదే నా లక్ష్యం. అలాంటిది ఏదో ఫలితమును ఆశించుట నా తప్పే ప్రభూ క్షమించమని అన్నాను. ఇలా ఎన్నోసార్లు ఫలితానికై ఆశపడి చివరికి ఆ ఫలితము ఆశించనని నాలో మార్పు చేసుకున్నాను. ఆ తరువాత కాలంలో ఏనాడూ మళ్ళీ ఇలాంటి ఆలోచనలు రాలేదు.

తిరుమల శ్రీవారికి 19వ పర్యాయంగా 7 కోట్ల జప సమర్పణ

తేది 29-08-2021 రోజున సాయంత్రం 5 గంటల ప్రాంతమున అలిపిరి వద్ద శ్రీవారి పాదాల మండపము పైన 19వ పర్యాయంగా 7 కోట్ల జపమును తిరుమల శ్రీవేంకటేశ్వర స్వామివారి పాదపద్మములకు సమర్పించుట జరిగింది. కరోనా ప్రభావము వలన రథయాత్ర లేకనే కార్యక్రమము జరిగింది. టిటిడి వారే వారి వాహనములో ఈ జపమును గోశాల నుండి అలిపిరికి, మళ్ళీ అలిపిరి నుండి గోశాలకు తీసుకెళ్ళారు.

ప్రతిసారి లాగానే జపమును పాదాలకు సమర్పించే ఒక వారం పది రోజుల ముందునుండి నాకు స్వామివారి పాదాలను కడగాలనే బలమైన కోరిక కలగడం జరిగింది. ఫలితంగా స్వామివారిని పదే పదే తమ పాదాలను కడిగే అవకాశమును ఇవ్వమని మరి మరి వేడుకున్నాను. ఇప్పటికి 19 సార్లు స్వామివారి పాదాలను జపసమర్పణ సమయాన కడిగాను. ప్రతిసారీ జపసమర్పణ సమయాన టిటిడి ఈఓ గారు అనుమతిని మంజూరు చేస్తారు. అందులో స్వామి పాదాలను కడుగుట, పాదపూజ చేయుట, ఎస్వీ గోశాలలో యజ్ఞం చేయుట, జపం సమర్పించుట ఆ తర్వాత స్వామి దర్శనం లాంటి అంశములు ఉండును. కాని ప్రతిసారీ దీనిని నేను మరిచిపోవుదును. తిరుపతికి బయలుదేరుటకు వారం పది రోజుల



ముందునుండి నాకు స్వామివారి పాదములను కడగాలని, పాదపూజ చేయాలనే బలమైన కోరిక కలుగుతుంది. దీనితో రకరకాలుగా ఆయన పాదాలు కడిగే అవకాశము ఇవ్వమని దీనంగా నా కళ్ళనుండి నీరు కారుచుండగా ప్రార్థిస్తాను. ఆ పాదాలను కడగాలనే నాలోని కోరికను ఈ అలిపిరి వద్ద పాదపూజ సమయాన తీర్చుకుందును. మహదానందము అనుభవిస్తాను. ఆకలి గొన్న వారికి రుచి ఎక్కువన్నట్లు ఆయన పాదపూజ చేయాలనే తపనతో ఉండుట వలన దాని ఆనందము ఎన్నో రెట్లు పెరుగుతుంది. మొత్తం జప సమర్పణ కార్యక్రమములో అలిపిరి వద్ద జరుగు పూజ ప్రత్యేక ఆనందమును ప్రసాదిస్తుంది.

స్వామివారు, నేను రథం తయారు చేయు సమయాన పాదాల మండపము, దానిలో నాలుగు దిక్కులలో అభిషేకానంతర రూపములో నిలబడి ఉన్న రూపాలు, ముఖ్యంగా మూడు ప్రక్కల రూపాలు నాకు ప్రత్యక్షంగా కనబడును. నేను అందులోని ఒక రూపమునకు, ఆయన పాదాలకు పూజ చేయుదును. దాదాపు ఆరేడు అడుగుల ఎత్తుతో నల్లని రూపముతో నిజపాద దర్శన రూపము కనబడును. దానిని నా మనస్సులో నింపుకొని దానినే ధ్యానిస్తూ పూజను సమర్పిస్తాను. తేది 29-08-2021 నాడు కూడా నాకు అలాగే ఈ దివ్యరూపం కనపడింది. దానికే పూజ చేశాను, పరవశించిపోయాను.

పాదాల మండప స్టాఫ్ కూడా ఎంతో సహకరిస్తారు. మేమంటే వారికి ఎంతో ఇష్టం. పాదాలు ఇచ్చి పూజ చేసుకొమ్మని చెప్పుదురు. ఎస్వీ బీసీ వారు కవర్ చేశారు.

ఈ విధంగా పాదాల వద్ద పూజ ముగిసిన తరువాత తేది 30-08-2021 నాడు ఎస్వీ గోశాలలో శ్రీవేంకటేశ్వర దివ్య మహామంత్ర స్థూపము వద్ద పూజ జరిగింది. ఒక ప్రక్క యజ్ఞం, మరోప్రక్క విష్ణు సహస్రనామ యుక్తంగా స్వామివారి

మహామంత్రమును అనుసంధానము చేయుచు పూజ చేశాము. కరోనా ప్రభావము కావున తక్కువమంది భక్తులు వచ్చారు. ఈ ఓ శ్రీమాన్ జవహర్ రెడ్డి గారు మరియు చైర్మన్ ఎస్.వి.సుబ్బారెడ్డి గారు వచ్చారు. వీరిని పూర్ణకుంభ స్వాగతముతో ఆహ్వానించాము. మొదట వీరు యజ్ఞపూర్ణాహుతి కావించారు. ఆ తరువాత స్థూపము వద్దకు వచ్చి జపానికి పూజలు జరిపారు. జపము వ్రాసినవారి కోరికలు తీర్చమని ప్రార్థించారు. ఆ తరువాత కొంత జపమును వారి తలలపై పెట్టుకుని స్థూపం చుట్టూ ఒక ప్రదక్షిణ చేసి స్థూపంలో స్వామివారికి సమర్పించారు. ఆ తరువాత 20వ పర్యాయంగా 7 కోట్ల జపమును ప్రారంభించారు. ఆ తరువాత నేను నా తృప్తి కోసం వారిని శాలువాలతో సత్కరించాను. ఆ తరువాత భక్తులు తలా కొంత జపమును స్థూపములో సమర్పించారు.

తెల్లవారి కొండపైన స్వామివారిని దర్శించుకున్నాము. గుడి చుట్టూ సంకల్పము నెరవేర్చుమని ప్రార్థిస్తూ 3 ప్రదక్షిణలు చేశాము. తరువాత హైదరాబాద్ వచ్చాము. ఆ తరువాత ఈ 19వ పర్యాయపు జప సంకల్ప ఫలితమును స్వామివారికి ధారపోశాను. స్వీకరించమని వేడుకున్నాను. మరియు తిరిగి కళ్యాణాల కార్యక్రమముపై దృష్టి పెట్టాను.

శ్రీనివాస కళ్యాణముల విజయం కోసం ప్రార్థన

తేది 12-09-2021 : 2020 సంవత్సరం దసరా రోజున స్వామివారి కృపతో, శ్రీవేంకటేశ్వర మహామంత్ర పీఠం ఆధ్వర్యంలో శ్రీనివాస కళ్యాణాలు అనే కార్యక్రమమును ప్రారంభించాము. దీని ప్రకారం మొత్తం 111 కళ్యాణాలను భక్తులచే జరిపించాలని నిర్ణయించాము. కాని కోవిడ్ మూలంగా, మరియు కళ్యాణ సింహాసనములు తయారులో ఆలస్యము కారణంగా ఈ కార్యక్రమము



త్వరగా మొదలుకాలేదు. సంవత్సరానికి కనీసం 7 కళ్యాణాల కంటే తక్కువ కాకూడదనే నిబంధన ఉల్లంఘించునట్లు అగునని బాధపడుచున్న సమయాన చివరికి తేది 20-07-2021 తొలి ఏకాదశి రోజున మొదటి కళ్యాణం జరిగింది. కాని వచ్చే దసరా లోపల 7 కళ్యాణాలు చేస్తేనే విజయము సాధించగలము. లేకుంటే ఈ రెండవ సంకల్పములో ఓడిపోగలను. తేది 12-09-2021 వరకు మొత్తం నాలుగు కళ్యాణాలను నిర్వహించాము. ఈ సంవత్సరం దసరా అంటే తేది 15-10-2021 వరకు 7 కళ్యాణాలను నిర్వహించగలనా అని చింతిస్తూ స్వామివారిని ప్రార్థిస్తున్నాను. నాకు ఈ సంకల్పములోనైనా విజయము సాధించి పెట్టమని ప్రార్థిస్తున్నాను. ఈ మొదటి సంవత్సరములో, 84 రోజుల్లో 7 కళ్యాణాలను నిర్వహించాలి. మరియు లోకంలో దీని ప్రచారం ఇప్పుడే మొదలైంది. కళ్యాణాలను చూచి ఇష్టపడి చేయించాలనే కోరిక కలిగినవారు ప్రారంభములోనే ఉన్నారు. కాబట్టి ఈ మొదటి సంవత్సరములో కష్టపడి ఈ 7 కళ్యాణాలను నిర్వహించి విజయము సాధించితే మిగిలిన కళ్యాణాలను చేయుటలో, విజయము సాధించుటలో ఇబ్బంది ఉండదనే భావన కలిగింది. కాబట్టి స్వామివారిని నన్ను విజయుణ్ణి చేయమని రకరకాలుగా ప్రార్థిస్తున్నాను. అంతేకాక ప్రతి కళ్యాణములో మీ కృప అందరికీ లభించాలని, వారికి మీ కళ్యాణాలు చేసుకోవాలనే కోరిక కలగాలని, అప్పుడే నన్ను సంప్రదించగలరని ప్రార్థించాను. నా వరకు నేను ఏ పొరపాట్లు జరగకుండా నా బాధ్యతను చక్కగా నిర్వహిస్తానని, మిగిలినది మీరే చూచుకోవాలని, తమరు తలచుకుంటేనే విజయం సాధించగలనని లేకుంటే లేదని, అంతా తమ కృప అని అత్యంత దీనంగా ప్రార్థిస్తున్నాను.

రాబోవు దసరా అంటే తేది 15-10-2021 లోపల కనీసం 7 కళ్యాణాలను చేయాలని తీవ్ర ప్రయత్నాలు చేయసాగాను. ఓడిపోతాననే భయము,

బాధతో స్వామివారిని తీవ్రంగా ధ్యానిస్తున్నాను. ఎలాగైనా విజయము సాధించాలని నా మనస్సు ఉరకలేస్తోంది, భయంతో రక్తం పరుగులు తీస్తోంది. శరీరం నుండి నిప్పురవ్వలు, పొగల రూపములో బయటికి వస్తున్నట్లు నా మనస్సులో ఆందోళన కలిగింది. తెలిసిన ప్రతి వారికి ఈ కార్యక్రమము గురించి చెప్పుచు నిర్వహించమని చెప్పేవాడిని. ముఖ్యంగా గత కొన్ని సంవత్సరాల నుండి రథయాత్రను ఆహ్వానించిన వ్యక్తులకు, కాలనీ వాసులకు ఈ విషయాన్ని చెప్పి ప్రోత్సహించేవాడిని. ఈ కళ్యాణం వారి జీవితములో ఒక మరపురాని రోజుగా ఉండిపోగలదని చెప్పేవాడిని. గెలిచినా ఓడినా ప్రయత్న లోపము ఉండకూడదని తీవ్రంగా శ్రమించాను. స్వామివారినే గట్టిగా పట్టుకుని విజయము సాధించి పెట్టమని ప్రార్థించాను. మరియు ఈ మొత్తం కళ్యాణ కార్యక్రమములో ప్రతి 7వ కళ్యాణమును ఒక మెట్టుగా భావించాను. కాబట్టి ప్రతి 7వ కళ్యాణము ఒక విశిష్ట కళ్యాణముగా జరగాలని కూడా ప్రార్థించాను. 6వ కళ్యాణము తేది 25-09-2021 నాడు జరిగింది. చివరికి తేది 02-10-2021 నాడు హబ్సీగూడ వీధి నెం.8 లోని రామాలయంలో 7వ కళ్యాణము జరుగుటకు నిశ్చయమైంది. ఎంతో ఆనందించాను. మరియు మిగిలిన 104 కళ్యాణములు ఏ ఇబ్బంది లేకుండా జరగగలవని అనుకున్నాను. సంకల్పంలో విజయం సాధించినంత సంతోషం కలిగింది. మరియు స్వామివారికి శతకోటి ప్రణామాలను అర్పించాను. ఈ సందర్భంగా స్వామివారు ఒక చిన్న కలను ప్రసాదించారు.

తేది 29-09-2021 కల: ఈ కలలో కళ్యాణమునకు సిద్ధం చేస్తున్నాము. వేదిక పైన ఒక పళ్ళెములో కొబ్బరికాయలు, పండ్లు మొదలగు వాటిని స్వామివారికి సమర్పించుటకు సిద్ధం చేస్తున్నాము. కళ్యాణము జరుగబోవుచున్నది. ఇంతే కల.

నేను ఆరాటపడుతున్న 7వ కళ్యాణము



జరుగబోవుచున్నది, బాధపడకు అని బహుశా దీని అర్థమై ఉండవచ్చని భావించాను.

తెల్లవారి అంటే తేది 30-09-2021 నాడు మరో కల కన్నాను. దీని అర్థం మాత్రం వింతగా ఉన్నది.

తేది 30-09-2021 కల : నేను మా ఇంటిలోని సామానును ఒక క్రొత్త ప్రాంతానికి తరలించుటకు వీలుగా ప్యాక్ చేసి ఒక ట్రాన్స్ పోర్టు కంపెనీలో వేశాము. వారు ఈ సామానును వారి వాహనములో వేసుకొని నాకు రిసీప్ట్ ఇచ్చారు. మరియు ఇలా అన్నారు, “ఇవి ఎలాంటి లోటుపాట్లు లేకుండా మీరు ఎక్కడంటే అక్కడ దింపుకోవచ్చు. చాలా భద్రంగా మీ గమ్యస్థానములో దింపుదు” మన్నారు. కాని ఆ తరువాత నాకు అర్థం అయింది, వీరు చాలా ప్రాంతాలు తిరుగుచు మేము కోరిన చోటికి వస్తారు. అంత దూరం నుండి రావడం అవసరమా? మేము నేరుగా ఆ స్థలానికి తీసుకువెళ్ళవచ్చు కదా అని అనుకున్నాను. కల చెదిరింది.

దీనర్థం బహుశా ఇక ఎలాగైనా 111 కళ్యాణాలను చేయుటలో కష్టం లేదని భావించాను. కాబట్టి నేను నా స్థావరమును హైదరాబాద్ నుండి హరినామ క్షేత్రమునకు మారగలననే భావము నా మనస్సులో ఉన్నదని సూచించారు. మరియు యోగ్యతని సాధించకుండా నేరుగా హరినామ క్షేత్రము సాధించాలనే భావం నా మూలంలో స్థిరపడిందని సూచించారు. కాని స్వామివారు మాత్రం ముందున్నది ముసళ్ళ పండుగని గుర్తు చేశారు. కళ్యాణాలు చేయుట ముఖ్యం కాదు, యోగ్యత సాధించుటే ముఖ్యం. ఒకవేళ దీనిలో కూడా యోగ్యత సాధించని పక్షంలో 3వ సంకల్పం తీసుకోవలసి ఉంటుందని గతంలో చెప్పారు.


7 వ కళ్యాణం ఒక నిబంధన పూర్తి – స్వామివారి చిరునవ్వు

తేది 02-10-2021 రోజున వీధి నెం.8, హబ్లీగూడ రామాలయం కళ్యాణ వేదికలో

ఉదయం 10.30 గంటల నుండి 7వ శ్రీనివాస కళ్యాణము శ్రీరామాలయ కమిటీ వారి ఆధ్వర్యంలో జరిగింది. ఉదయం 8.15 గంటలకు కళ్యాణ సామగ్రితో ‘నమో వేంకటేశాయ రథం’ వెళ్ళింది. దీనిని వారు పూర్ణకుంభ స్వాగతముతో, గోమాత సహితంగా ఆహ్వానించారు. కోలాటాలు, భజనల యుక్తంగా ఎంతో ఆనందంగా స్వామివారిని ఎదుర్కొన్నారు. ఊరేగింపుగా కళ్యాణ ప్రాంగణము వరకు ఈ ఎదుర్కొళ్ళ కార్యక్రమం జరిగింది. చివరికి ఉదయం 10.30 గంటలకు 7వ కళ్యాణము అంగరంగ వైభవంగా జరిగింది. దాదాపు 500 మంది భక్తులు హాజరైనారు. అన్నమయ్య కీర్తనల మధ్య కళ్యాణం మధురంగా జరిగింది. చూచిన ప్రతి భక్తుడు ఆనందించారు. చివరికి కళ్యాణం తరువాత కోలాటాలు ఆడారు. మరియు అన్నప్రసాదాలతో ముగిసింది.

ఈవిధంగా మేము సంకల్పించిన మొత్తం 111 కళ్యాణాలలో భాగంగా 7వ కళ్యాణం అత్యంత ఆనందంగా జరిగింది. దసరా లోపల 7 కళ్యాణాలు చేయాలనే నా సంకల్పానికి అనుగుణంగా జరిగింది. ఇలా నా సంకల్పములోని ఒక ఆంతరంగిక నిబంధన పూర్తైనది. చాలా సంతోషించాను. ఇది నా స్వామివారి దయా దాక్షిణ్యాల వలననే సాధ్యమైంది, అని తలంచి తేది 03-10-2021 నాడు స్వామివారికి కృతజ్ఞతలను తెలుపుటకు నాచారం హెచ్.ఎం.టి ఆలయానికి వెళ్ళాను. అక్కడ కృతజ్ఞతలను తెలుపు సమయాన ఒక అద్భుత లీలను ప్రసాదించారు. చిన్నపిల్లలను కావాలని గెలిపించి పెద్దవారు నవ్వి నట్లు నవ్వారు.

తేది 03-10-2021 లీల : నన్ను స్వామివారు 7 కళ్యాణాలను జరిపించి గెలిపించి నందులకు కృతజ్ఞతలను తెలుపు నిమిత్తమని శ్రీవేంకటేశ్వరుని ఆలయానికి వెళ్ళాను. స్వామివారి ఎదురుగా నిలబడి రెండు చేతులతో దండం పెట్టుచు ఆ స్వామివారినే తదేక దృష్టితో చూస్తూ ప్రార్థిస్తున్నాను. ఆ



సమయాన భక్తులు ఎవ్వరూ లేరు. ప్రధాన పూజారి శ్రీమాన్ వేంకటేశ్వర ప్రసాదరావు గారు మాత్రం స్వామివారికి నేను అర్పించిన తులసిమాల, పూలు, టెంకాయ సమర్పించి నా వైపు వస్తున్నారు. నేను మాత్రం స్వామివారిని తదేక దృష్టితో సహాయం చేసినందులకు కృతజ్ఞతా భావంతో ప్రార్థిస్తున్నాను. ఆలయపూజారితో ఇలా నా కళ్యాణ సంకల్పములోని, ఒక సంవత్సరములో 7 కళ్యాణాలను పూరించాలనే ఒక నిబంధన పూర్తైంది. అందుకు స్వామిని దర్శించి ఆశీర్వాదము తీసుకొనుటకై వచ్చానని తెలుపు సమయాన స్వామివారు ముసి ముసిగా నవ్వాడు. ఉన్నట్టుండి స్వామివారి విగ్రహపు రెండు పెదవులు విచ్చుకొనుటను స్పష్టంగా చూచాను. ఆ పెదవులపై ముసిముసి నవ్వును చూచాను. ఒక్కసారి ఆయన పెదవులు కదిలినట్లు ముసి ముసి నవ్వులు చిందించినట్లు ఒక్కక్షణం కనబడింది. వెంటనే మళ్ళీ

ఆయనను చూచేసరికి ఆ నవ్వు మాయమైంది. ఇలా నన్ను గెలిపించి సంతోషించునట్లు చేశారు. ఎంతో ఆనందించాను.

ఆదమరచి ఉండరాదని చెప్పట

నేను ఈ రెండవ సంకల్పములో కేవలము రెండున్నర నెలలలో స్వామి కృపతో 7 కళ్యాణాలు చేసి విజయం సాధించాను. మిగిలిన కాలములో ప్రతి సంవత్సరం 7 కళ్యాణాలను చేయుట ఏమంత కష్టం కాదనే భావనతో ఉన్నాను. ఒకరకంగా నిర్భయంగా మొత్తం సంకల్పములో విజయం సాధించినంత ఆనందమును అనుభవించాను. దీనిని గమనించిన శ్రీవేంకటేశ్వరుడు అంతటి సంతోషం వద్దని, ఆదమరచి ఉండరాదని, నిరంతరం శ్రమిస్తూ ఉండాలనే ఒక అద్భుతమైన లీలను ఈ క్రింది విధంగా చూపాడు. ఒకవిధంగా



సరళ

స్వామి వారు మా ఇంటికి వస్తారని వేచి చూచుట

నేను మొత్తం హరినామ క్షేత్రం సాధించువరకు లేదా స్వామివారు మా ఇంటికి వచ్చువరకు ఏ చిన్న తప్పు చేయరాదన్నారు. నేను కష్టపడకున్నా... స్వామివారు తప్పక మా ఇంటికి వస్తారనే భావమును తొలగించుమని చెప్పాడు. ఏ చిన్న విరామం వద్దన్నాడు. ఒకరకంగా జీవితానికి ఈ లీల దిశానిర్దేశం చేసింది. ఆ లీల ఈ విధంగా ఉంది.

తేది 05-10-2021 కల : ఈ కలలో నేను మా ఇంటిలో ఉన్నాను. కాని ఈ ఇల్లు ప్రస్తుతము నేను నివసిస్తున్న హైదరాబాద్ లోనిది, లేదా ఊరిలోనిది కాదు, మరో క్రొత్త ప్రదేశములో ఉన్నది. ఇది అప్పుడప్పుడే డెవలప్ అగుచున్న కాలనీ. ఒక 45X70 సైజు గల 350 గజముల స్థలములో కాంపౌండ్ చుట్టూ కొంత స్థలము వదిలి మధ్యభాగములో ఇల్లు నిర్మించుకున్నాము. ఆ ఇల్లు

అప్పుడప్పుడే నిర్మించినట్లు ఉన్నది. ఇంకా కొన్ని చిల్లర పనులు మిగిలి ఉన్నవి. ఈ ఇంటికి ముందు భాగములో ఒక ధ్వజ స్తంభమును కట్టుచున్నాము. సిమెంట్ పని అయింది. ఒకరకంగా ఈ ఇల్లు నా స్వామివారి దేవాలయములాగా ఉన్నది. ఇంకా పూర్తిగా కలరింగ్ కాలేదు.

ఈ ఇంటికి ముందు వెనుకాల రెండు వైపులా రోడ్లు ఉన్నవి. ప్రతిరోడ్డువైపు ఆ ఇంటికి ద్వారములు ఏర్పాటు చేసుకున్నాము. నేను ఇల్లు వెనుకాల ఉన్న ద్వారములో నిలబడ్డాను. అంతకుముందే స్వామివారు మా ఇంటి నుండి ఏదో ఉత్సవాలలో భాగంగా ఊరంతా తిరుగుటకు యాత్రకై వెళ్ళారట. యాత్ర ముగించుకొని వెనుక దారిలో దూరం నుండి స్వామివారి యాత్ర మా వైపు వస్తున్నది. తిరుమలలో మలయప్ప స్వామి ఊరేగినటుల



అదేవిధంగా కట్టెపల్లకీపై మలయప్పస్వామి వారు, ఇరువురు దేవేరులతో కలిసి, భక్తులు పెద్దయెత్తున వాయిద్యాలు మ్రోగిస్తుండగా మా ఇంటివైపుకు వస్తున్నారు. స్వామివారి ముందు పెద్ద పెద్ద డోలు వాయిద్యాలను వాయిద్యకారులు బలంగా మ్రోగిస్తున్నారు. ఆట పాటలతో ఈ ఊరేగింపు అత్యంత నెమ్మదిగా వస్తోంది. ఈ స్వామివారు మా ఇంటినుండి బయలుదేరి వెళ్ళారట. ఇప్పుడు తిరిగి మా ఇంటి వైపు విచ్చేయుచున్నారు. ఈ మొత్తం యాత్రకు, అప్పటి మా శ్రీవేంకటేశం మాసపత్రిక గౌరవ సంపాదకురాలు డా॥ పులిగడ్డ విజయలక్ష్మి గారు నాయకత్వం వహిస్తున్నారు. వీరు ఈ యాత్ర ముందరనడుస్తూ మా ఇంటివైపు వస్తున్నారు. కాబట్టి చూచిన ప్రతివారు స్వామివారు తప్పక మా ఇంటికి వస్తారని భావిస్తారు. నేను కూడా అలాగే నమ్మాను. కాని ఇంతలో ఒక హృదయాంతర భావం నాలో ఈ విధంగా నిండింది. “స్వామివారు మా ఇంటినుండి బయలుదేరినప్పటికీ, ఆయన స్వతంత్రుడు, ఎవరి ఆజ్ఞకు కట్టుబడడు కాబట్టి తిరిగి మా ఇంటికే రావలసిన పని లేదు. కాని మాపై నున్న ప్రేమతో మా వైపుకు వస్తున్నారు” అనే భావం బలంగా ఏర్పడ్డది. ఐనప్పటికీ ఈ యాత్ర మా పులిగడ్డ విజయలక్ష్మిగారి ఆధ్వర్యములో జరుగుచున్నది కాబట్టి తప్పక మా ఇంటికి రాగలరని నేను అనుకున్నాను. ఈలోగా ఈ వాయిద్యాలు వాయింపు ఒక వ్యక్తి నన్ను చూచి రెండడుగులు ముందుకు వేసి, మరింత రెచ్చిపోయి బలంగా వాయిస్తున్నాడు. ఒకరకంగా ఈయన నాకు తెలిసినవారుగా యాత్ర మా ఇంటికే వస్తున్నట్లు సూచించాడు. యాత్ర చివరి దశకు చేరుతుంది కాబట్టి ఈ వాయిద్యకారులు రెట్టింపు ఉత్సాహముతో వాయిద్యాలను వాయిస్తున్నారు. ఈ యాత్ర తిరుమల శ్రీవారిదే అన్నట్లుంది. పైగా చాలా నెమ్మదిగా మా ఇంటివైపు వస్తూ దగ్గరి వరకు వచ్చింది. స్వామివారు మా ఇంటికే వస్తున్నారని భావించి, ఇంటి వెనుక వైపు ద్వారములో ఉన్న

నేను ముందువైపు ద్వారమునకు స్వామివారిని ఆహ్వానించుటకు వచ్చాను. కాని ఈ అతి కొద్ది సమయములోనే స్వామివారు మా ఇంటి చుట్టూ తిరిగి వెళ్ళిపోయారు. వారు శ్రీశ్రీశ్రీ జీయర్ స్వామివారి ఆశ్రమానికి ఏదో ఒక పని నిమిత్తమై వెళ్ళారట. అక్కడ పని పూర్తి కాగానే తిరిగి వస్తారని అక్కడి భక్తులు నాతో చెప్పారు. ఇంతే కల.

దూరం నుండి స్వామివారు మా ఇంటికి రావటానికే వస్తున్నారని భావించాను. అక్కడి వాతావరణము, డప్పు చప్పుడు చేయువారు, అందరూ కూడా స్వామివారు మా ఇంటికే వస్తున్నట్లు సూచనలిచ్చారు. నేను కూడా అలాగే విశ్వసించాను. ఎందుకంటే మా శ్రీవేంకటేశం మాసపత్రిక గౌరవ సంపాదకురాలు గారి ఆధ్వర్యంలో ఈ ఊరేగింపు జరుగుచున్నది మరియు మా ఇంటివైపే వస్తున్నది. కాని దగ్గరికి వచ్చేసరికి, స్వామివారిని ఆహ్వానించుటకు వెనుక ద్వారము నుండి ముందు ద్వారానికి వచ్చేలోపలే స్వామివారు మా ఇంటి చుట్టూ తిరిగి నాకు కనబడకుండా వెళ్ళిపోయారు. ఇంత తొందరగా ఈ ఊరేగింపు ఎలా వెళ్ళింది? నేను వెనక నుండి ముందుకు వచ్చేసరికి మా ఇంటి చుట్టూ తిరిగి కనపడనంత దూరము వెళ్ళిపోయింది. నేను నిరాశ చెందకుండా జీయర్ స్వామి ఆశ్రమములో ఒక ఉత్సవము ఉన్నది, దీనిని చూచుకుని మళ్ళీ వచ్చెదమనే సందేశం ఇచ్చి పోయాడు. అంటే ఏమిటి అర్థం? మా ఇంటి వరకు రావడం ఎందుకు? నాకు ఆశ పెట్టడం ఎందుకు? తిరిగి కనబడకుండా వెళ్ళిపోవడం ఎందుకు? మళ్ళీ వచ్చెదమనే సందేశం ఎందుకు? ఇన్ని ప్రశ్నలు నా మనస్సులో ఉదయించాయి. ఏది ఏమైనా ఆయన స్వతంత్రుడు, నేను పరతంత్రుడను, పైగా ఆయన సేవకుడను. ఆయనను ప్రశ్నించే అధికారము కాని, నేను బాధపడే అధికారము, అవకాశము నాకు లేదు. నేను ఆయన సొత్తును, ఆయన వాణ్ణి, ఆయన ఎలా చెబితే అలాగే నడుచుకొనుట నా బాధ్యత అని



భావించాను.

దీనర్థం : ఓయీ! నీవు హరినామ క్షేత్రం సాధించినానని భావించకుమన్నారు. మరియు సంకల్పము నెరవేర్చుటలో ఆరాటమును కాని, ఆత్రుతను కాని ఎంతమాత్రము తగ్గించకుమన్నారు. కాబట్టి స్వామివారు సూచించినట్లు అదే ఆత్రుతతో స్వామి సేవ చేయసాగాను. దీని మరో అర్థం : ఈ లోకంలోని సాధకుడు స్వామివారి అనుగ్రహం లేకుండా వారి సాక్షాత్కారాన్ని పొందలేడు.

ఒక వివరణ : ఏప్రిల్ 2021 లో హరినామక్షేత్రం ప్రసాదించుమని నేను మంకుపట్టు పట్టినప్పుడు దయామయుడైన స్వామివారు ప్రసాదించారు. కాని తనను మచ్చిక చేసుకుని సాధిస్తున్నావని చెప్పుచూ... ఈ జన్మలో నీకు హరినామక్షేత్రాన్ని ప్రసాదిస్తున్నాను. కాని పలు సంకల్పాలు తీసుకునైనా తగిన యోగ్యత సాధించవలసిందంటూ నిబంధన విధించారు. దీనర్థం - యోగ్యత విషయంలో సాధకుడికి ఎలాంటి సడలింపులు లేవు. మరియు భగవత్ సాక్షాత్కారం కోసం సాధకుడికి తగిన సాధనతో పాటు స్వామివారిని మచ్చిక చేసుకోవలసి ఉంటుంది.

దసరా ప్రార్థన

చివరికి స్వామి కృపతో దసరా 2021 వరకు 8 కళ్యాణాలను చేయగలిగాము. శ్రీవేంకటేశ్వర మహామంత్ర పీఠమును 2002 సంవత్సరములో విజయదశమి రోజున ప్రారంభించాము. కాబట్టి ప్రతి విజయదశమి నాడు గతంలో చేసిన మొత్తం సేవలను, తప్పొప్పులను స్వామివారికి నివేదించుట ఆనవాయితీగా పెట్టుకున్నాను. ఈ విజయదశమి రోజున ఈ క్రింది విధంగా నివేదిస్తూ ప్రార్థించాను.

1. ప్రభూ! శ్రీవేంకటేశ్వరా! 2002 సంవత్సరము ఇదే రోజున శ్రీవేంకటేశ్వర మహామంత్ర పీఠమును స్థాపించి, మీకు ప్రతి సంవత్సరం 7 కోట్ల చొప్పున నామ జపమును

ప్రారంభించుట జరిగింది. ఇంతింతై వటుడింతైనట్లు కాలము గడుస్తున్న కొద్దీ ఈ సేవ పెరుగుతూ వచ్చింది. ప్రస్తుతం 19వ పర్యాయంగా 7 కోట్ల జప సమర్పణ జరిగి 20వ పర్యాయంగా 7 కోట్ల జపము నడుస్తున్నది.

2. 2004 సంవత్సరములో నమో వేంకటేశాయ రథమును ప్రారంభించి ఇంతవరకు 16 పర్యాయాలు హైదరాబాద్ నుండి తిరుపతి వరకు వివిధ మార్గాలలో త్రిప్పాము.

3. 2007 సంవత్సరం నుండి శ్రీవేంకటేశం మాసపత్రికను ప్రచురిస్తున్నాము.

4. 2011 నుండి భజగోవిందమును నిర్వహిస్తున్నాము.

5. ఈ మధ్యనే ప్రారంభించిన 111 ఉచిత శ్రీనివాస కళ్యాణాల కార్యక్రమములో ఇంతవరకు 8 కళ్యాణాలు జరిగాయి. మొదటి కళ్యాణం తేది 20-07-2021న మేమే జరిపించాము. నా సంకల్పానుసారం భక్తులు భాగస్వాములుగా జరిపించాలి. వారిలో నేను ఒకడినై, వారిని ప్రోత్సహిస్తూ, కొంత ధనమును వెచ్చిస్తూ, శాస్త్రోక్తంగా, కొన్ని వందలమంది జనాల సమక్షంలో జరిపించాలి. కాని మొదటి కళ్యాణం భక్తుల భాగస్వామ్యంతో కాకుండా మేమే జరిపించాము. వందల మంది సమక్షంలో జరిగింది కాని జరిపించుటలో మేము ఒక్కరమే కాబట్టి, దానిని స్వామివారు లెక్కలోనికి తీసుకుంటే 8 కళ్యాణాలు జరిగాయి. మొత్తం మీద దసరా 2020 నాటి నిర్ణయం ప్రకారం, దసరా 2021 వరకు కనీసం 7 కళ్యాణాలను, సంకల్పం ప్రకారం జరిపించుట జరిగింది. ఇది వందశాతం స్వామివారి అనుగ్రహంతోనే సాధ్యమైంది. అటలో పిల్లలను గెలిపించి వారి ఆనందమును చూచినట్లు, నన్ను గెలిపించి ఆనంద భరితుణ్ణి చేశారని అన్నాను. నా జీవితాంతం, ప్రతి సంవత్సరం నూతనోత్సాహాన్ని ఇస్తూ తన దాసునిగా రకరకాల



పనులను నా ద్వారా నిర్వహించమని ప్రార్థించాను. ఆలస్యమగుచున్న హరినామ క్షేత్రమును త్వరగా ప్రారంభించమని ప్రార్థించాను. చివరికి నేను చేసిన తప్పులను, చిన్నపిల్లవానిగా భావించి పెద్ద మనస్సుతో క్షమించగలరని ప్రార్థించి ముగించాను.

కళ్యాణాలను పరిశీలించుట

ఇంతవరకు 8 కళ్యాణాలను చేశాము కాబట్టి కళ్యాణాలలో ఏయే జాగ్రత్తలు తీసుకోవాలి? భక్తులతో ఎలా మసలుకోవాలనే విషయాల పట్ల కొంత అవగాహన కలిగింది. కళ్యాణాల కార్యక్రమము ప్రారంభం నుండి 4 నెలల లోపలే స్వామి కృపతో 11 కళ్యాణాలను చేయగలిగాము. ఇప్పుడు ఈ రెండవ సంకల్పమైన 111 శ్రీనివాస కళ్యాణాల కార్యక్రమము ఎలా జరుగుతుంది? అన్ని నిబంధనలు పూర్తగుచున్నవా? భక్తులు, భగవంతుడు సంతోషిస్తున్నారా? లేదా? అనే విషయములను పరిశీలించదలచాను.

2020 సంవత్సరంలో నా షష్టి పూర్తి సందర్భంగా పొందిన అనుభూతి ననుసరించి “స్వామివారి కళ్యాణమును వేలమంది సమక్షంలో, భక్తులు భాగస్వాములు కాగా, వారి మధ్యన నేను స్వామివారి కళ్యాణమును అత్యంత వైభవంగా నిర్వహించాలి. ఈ నిబంధన అనుకున్నట్లుగా జరుగుచున్నది. మరియు మరో ఆంతరంగిక కోరికను ఈ విధంగా కోరాను. ప్రభూ! నేను మీ సేవకుడను. మీకు మరియు మీ భక్తులకు సేవ చేయాలనే తలంపుతో ఉన్నాను. నాకు మీరు ఏమీ ఇవ్వవలసిన అవసరం లేదు. కాని నా వల్ల మీ భక్తులకు ఆనందము, పేరు ప్రతిష్ఠలు మరియు మీ అనుగ్రహము లభించాలని కోరాను. దాని ననుసరించి ఇంతవరకు జరిగిన ప్రతి కళ్యాణములో, ఆయా కళ్యాణ నిర్వాహకులకు మంచి పేరు వస్తుంది. కళ్యాణము తరువాత అక్కడి ప్రజలు వారిని పొగడ్డలతో ముంచేస్తున్నారు. నిజానికి వారందరూ నా ప్రోత్సాహముతో

చేశారు. నేను నా సొంత డబ్బులు ఖర్చు పెట్టుకుని, శ్రమకోర్చి, వారికి ఉచితంగా కళ్యాణం నిర్వహించాము. కాని నాకంటే వారికే పొగడ్డలు ఎక్కువగా వచ్చుటను గమనించాను. నా కోరిక ప్రకారము స్వామివారు కళ్యాణ కర్తలకు వారి కృపా కటాక్షాలతో అనుగ్రహిస్తున్నారని స్పష్టం అయింది. నేను కూడా ప్రతి కళ్యాణానికి ముందు స్వామివారి అనుగ్రహము కళ్యాణకర్తలతో పాటు, వీక్షించిన భక్తులందరికీ లభించాలని మరీ మరీ ప్రార్థించేవాడిని. కళ్యాణ కర్తలతో పాటు చూచిన ప్రతి భక్తుడు ఎంతో ఆనందించసాగారు. దీనిని చూచి నేను ఎంతో సంతోషించేవాడిని. నా దాస్య ధర్మమును పాటించే విధంగా పరిస్థితులు ఉన్నవని మురిసిపోయేవాడిని. అన్ని ప్రాంతాలలో లడ్డులు లభించవచ్చు కాని తిరుమల లడ్డుల రుచే వేరు అన్నట్లు ఎంతోమంది కళ్యాణాలు చేయవచ్చు కాని శ్రీవేంకటేశ్వర మహామంత్ర పీఠం వారి కళ్యాణం మజానే వేరు అన్నట్లు పరిస్థితులు కనిపించాయి.

వైఖానసులను ఏర్పాటు చేయుట

ఈ కళ్యాణాలు ఎలా జరుగుచున్నవి? మేము ఏమన్నా తప్పులు చేస్తున్నామా? భక్తులకు కాని భగవంతుని యందు కాని ఏదేని అపరాధము తెలిసో తెలియకనో జరిగినచో దయచేసి తెలుపమని స్వామివారిని అమ్మవారిని పదే పదే ప్రార్థించాను. కాని ఎలాంటి జవాబు రాలేదు. కాని ఈ మధ్యన నాకు ఈ కళ్యాణాలను వైఖానసాగమము ప్రకారంగా అంటే తిరుమల సాంప్రదాయాన్ని పాటించుట లేదనే భావన బలంగా వచ్చింది. మన సాంప్రదాయంలో ప్రతి గుడికీ ఒక ఆచారముంది. అలాగే తిరుమల గుడికి వైఖానసాగమం ఆచారం. తిరుమల స్వామివారి కళ్యాణం శాస్త్రోక్తంగా జరగాలంటే అది వైఖానసాగమానుసారమే జరగాలి. కాని మేము అలా చేయుట లేదు. కావున శాస్త్రోక్తంగా జరగాలనే నా ప్రధాన కోరిక



తీరుట లేదు. భక్తులు సంతోషిస్తున్నప్పటికీ శ్రీవేంకటేశ్వరుణ్ణి తృప్తి పరుచుట లేదనే భావం నా మనస్సులో రోజు రోజుకు ఎక్కువవుతోంది.


తిరుమల శ్రీవేంకటేశ్వరుని కళ్యాణం శాస్త్రోక్తంగా జరిపించాలంటే తప్పుకుండా మేము వైఖానసాగమానుసారం కళ్యాణం నిర్వహించాలి. కాని ఈ కళ్యాణాల కార్యక్రమము ప్రారంభించినప్పుడు నాకు వైఖానసులు దొరకని కారణంగా స్వామివారిని ప్రార్థించి పాంచరాత్రాగమానుసారంగా నిర్వహిస్తున్నాము. ఈ లోపము వల్ల స్వామివారు ఆనందంగా లేరనే భావము నాకు కలుగుతోంది. ఈ అపరాధ భావము రోజురోజుకూ పెరిగింది. ప్రతి కళ్యాణములో భక్తులు తృప్తి చెందుచున్నారు కాని భగవంతుడు తృప్తి చెందుట లేదనే భావం కలుగసాగింది.

చివరికి తేది 20-11-2021 నుండి హైదరాబాద్ లో నాకు తెలిసిన వైఖానసులను సంప్రదించుట ప్రారంభించాను. ఎవ్వరూ ముందుకు రాలేదు. చివరికి శ్రీవేంకటేశ్వరుణ్ణి వైఖానసులను ప్రసాదించమని వేడుకున్నాను. తెలిసిన వాట్సాప్ గ్రూపులలో ప్రచారము చేశాను. చివరికి తెనాలి నుండి శ్రీమాన్ చక్రవర్తి ఆచార్యులు ఫోన్ చేసి తాను మొత్తం 100 కళ్యాణాలకు కావలసిన వైఖానస బ్రాహ్మణులను ఏర్పాటు చేయగలనని, దిగులు చెందనవసరం లేదని అన్నారు. పైగా తాను తిరుమల కొండపై స్వామి సేవలను చేసేవాడినని తెలుపుచూ కొన్ని ఫోటోలను పంపాడు. ఈ మాట విన్న నేను చాలా సంతోషించాను. శ్రీవేంకటేశ్వరుడే ఈ ఏర్పాటు చేశాడని నమ్మాను. మరియు నేను జీవితాంతం మీకు ఋణపడి ఉండగలనని ఆ బ్రాహ్మణునితో చెప్పాను. డిసెంబర్ 2021 నుండి జరుగు కళ్యాణాలను వైఖానసాగమోక్తంగా చేయ నిర్ణయించాము. ఇలా నేను ప్రార్థించిన మరుసటి రోజున స్వామివారు వైఖానసులను ఏర్పాటు చేశారు.

కళ్యాణాలను మెచ్చి మిఠాయి ఇచ్చిన స్వామివారు

ఇక ఈ కళ్యాణాలు ఎలా జరుగుచున్నవి? మా నుండి ఏమైనా పొరపాట్లు జరుగుతుంటే తెలపండి అనే ప్రార్థనకు ఇంతవరకు జవాబు లేదు. కాని ఇదే విషయమై నా భార్య సురేఖ స్వామివారిని ప్రార్థించిందట. కళ్యాణాలు మీకు నచ్చుతున్నాయా? ఏమైనా తప్పులు జరుగుచున్నాయా? అని ప్రార్థించిందట. దీనికి స్వామివారు చక్కగా జరుగుచున్నాయని మెచ్చుకుంటూ మాకు మిఠాయి తినిపించారు. ఆ లీల ఈవిధంగా ఉంది.

తేది 21-11-2021 కల : ఈ కల సురేఖకు వచ్చింది. అందులో ఇలా జరిగింది. అది దీపావళి పండుగ రోజుట. మేము అంటే నేను మరియు సురేఖ మాత్రమేమా ఇంటిలో ఉన్నామట. మా పిల్లలందరూ అమెరికాలో ఉన్నారు. మేము ఉదయము లేచి ఇల్లును చక్కగా అలంకరించుకున్నాము. అంటే అన్ని గుమ్మాలకు పూలు, మామిడి ఆకులు కట్టి, పూజ చేసి ఉన్నాము. సాయంత్రానికి దీపాలు వెలిగించుటకు అన్నీ సిద్ధం చేశాము. నేను మాత్రం మధ్యాహ్నం కొంతసేపు పడుకున్నానట. లేచాక ఏవో కొన్ని స్నాక్స్ తిని టీ కూడా ఇద్దరము కలిసి త్రాగుచూ ఏదో మాట్లాడుకుంటున్నాము. సమయము దాదాపు సాయంత్రం 4.30 -5.00 అవుతోందట. ఇంతలో అనుకోకుండా మా సొంత గ్రామమైన చిన్నగుండవెల్లి నుండి నా మిత్రుడు చిట్టిమెళ్ళి శేఖరం మా ఇంటిలోకి నవ్వుచు ప్రవేశించాడు. ఈ రోజు దీపావళి, పండుగరోజు ఈయన ఏంటి ఊరు వదిలి మా ఇంటికి వచ్చాడని సురేఖ ఆలోచిస్తున్నదట. ఇంతలో ఆయన వెనకాల ఆయన భార్య శ్రీమతి భాగ్యమ్మ కూడా వచ్చిందట. వీరిని చూచి సురేఖ ఎందుకొచ్చారని ఆశ్చర్యపోయిందట. మామూలు రోజైతే అర్థం ఉంటుంది కాని పండుగ రోజు, అదీ దీపావళి రోజు ఎందుకు వచ్చారనే ఆలోచనలతో ఉన్నది. ఇంతలో



కళ్యాణాలు మెచ్చి మిఠాయి ఇచ్చుట

శేఖరం తాను తెచ్చిన స్వీట్ పాకెట్టును మాకు ఇచ్చాడట. ఏం శేఖరం పండుగ రోజు వచ్చారని సురేఖ అడిగిన ప్రశ్నకు ఏమీలేదని, కేవలం మిమ్మల్ని కలిసి పండుగ శుభాకాంక్షలు తెలిపి స్వీట్ ఇచ్చి వెళదామనే ఉద్దేశ్యముతో మాత్రమే వచ్చామని చెప్పాడట. ఇంతలో కల చెదిరింది.

దీనిని ఈరోజు ఉదయం సురేఖ నాతో చెప్పింది. ఈ కల మాహాత్మ్యము ఏముంటుందని నేను ఆలోచించాను. చివరికి తాను కూడా స్వామివారిని మరియు అమ్మవారిని ఈ కళ్యాణాలు ఎలా జరుగుచున్నవని అడిగానని చెప్పింది. బహుశా స్వామివారు మా ప్రశ్నకు బదులిచ్చారు. తాము ఈ కళ్యాణాలకు సంతోషించామని తెలుపుచు మాకు మిఠాయి బాక్స్ ను బహుమతిగా అందించారని భావించాను. కాని స్వామివారి రూపంలో ఒక బ్రాహ్మణుడు కాని, గోవిందుడు కాని రావాలి కాని

మా ఊరి శేఖరం ఆయన భార్య ఎందుకు వచ్చారని ఆలోచించాను. చివరికి స్వామి లీలలను అర్థం చేసుకునే సామర్థ్యం నాలో లేదు. కళ్యాణాల అంతిమ లక్ష్యం చిన్నగుండవెల్లి కాబట్టి చిన్నగుండవెల్లి నుండి శేఖరం ఆయన భార్య వచ్చారని భావించాను.

నా భావన

11వ కళ్యాణం జరిగాక కూడా నాకు స్వామివారి అనుగ్రహ పూర్వక స్వప్న అనుభూతి కలుగ లేదు. దీనికి కారణం నేను కళ్యాణములను పాంచరాత్రాగమ పూర్వకంగా నిర్వహించుటనా? అనే సందేహం కలిగింది. నిజానికి మొదట అనుకున్నది తిరుమల సాంప్రదాయమైన వైఖానస పద్ధతి. కాని హైదరాబాదులో వైఖానసులు తగినంతమంది లేరు కావున పాంచరాత్రాన్ని అవలంబిస్తున్నాము. కాని వైఖానసుల కొరకు నేను ఇంతవరకు ఎలాంటి ప్రయత్నము చేయలేదు.



నా సంకల్పానికి విరుద్ధంగా పాంచరాత్రాగమం ప్రకారంగా జరిపిస్తున్నాను. కాబట్టి స్వామివారికి కోపం వచ్చి నన్ను అనుగ్రహించుట లేదా? అనే కోణంలో ఆలోచించి వైఖానసుల కోసమని వాటాప్, ఫేస్ బుక్ లలో తేది 20-11-2021 నాడు ప్రకటనలు ఇచ్చాను. బహుశా నా ఈ శక్తికొలది ప్రయత్నాలను చూచి స్వామివారు మెచ్చి మరునాడు నా భార్యకు స్వీట్ ఇచ్చారని భావించాను. నాకైతే ఇంతవరకు ఎలాంటి అనుభూతిని కలిగించలేదు. బహుశా కొద్ది రోజులలోనే నాకు కూడా ఒక మధురమైన అనుభూతిని కలిగిస్తారని భావించాను.

తేది 30-11-2021 రోజు సాయంత్రం హైదరాబాద్ లోని జెమినీ కాలనీలో 14వ కళ్యాణం జరిగింది. ప్రతి 7వ కళ్యాణం ఒక విశిష్ట కళ్యాణం కావాలనే నా కోరిక ప్రకారం ఈ కళ్యాణం అత్యంత భారీ స్థాయిలో జరిగింది. దాదాపు 2000 మంది కంటే ఎక్కువ మంది భక్తులు వచ్చారు. శ్రీశ్రీశ్రీ దేవనాథ్ జీయర్ స్వామివారు కూడా వచ్చారు. చాలా సంతోషం వేసింది. ఇది పాంచరాత్రాగమానుసారం జరిగిన చివరి కళ్యాణం. 15వ కళ్యాణము నుండి వైఖానసాగమానికి మారుదుమని అనుకున్నాము.

వైఖానస పద్ధతిలో మొదటి కళ్యాణం


తేది 12-12-2021 నాడు బోయిన్ పల్లిలో జరిగిన 15వ కళ్యాణము వైఖానసులైన శ్రీమాన్ విద్యాసాగర్ గారి ఆధ్వర్యములో జరిగింది. చాలా బాగా జరిగింది. మేము చాలా ఆనందించాము. కళ్యాణములోని ఒక తంతైన స్వామివారి కాళ్ళు కడిగి కన్యాదానము చేయు సమయాన నా కళ్ళ నుండి ఆనంద బాష్పాలు రాలాయంటే ఆ సంతోషం ఏ స్థాయిలో ఉన్నదో తెలుసుకోవచ్చు. మేమే కాకుండా కళ్యాణ నిర్వహణ దంపతులతో పాటు భక్తులు కూడా తన్మయత్వం చెందారు. వారి జీవితంలో ఇంతవరకు ఇలాంటి కళ్యాణమును చూడలేదని, వారి ఆనందానికి హద్దులు లేవని అన్నారు. నేను ఎంతగా ఆనందించానంటే ఇక

నుండి ప్రతి కళ్యాణం వైఖానస పద్ధతి ప్రకారమే జరగాలని నిర్ణయించుకున్నాము. వైఖానసములో మంత్ర పఠనము ఎక్కువగా ఉన్నది. పైగా శ్రీమాన్ విద్యాసాగర్ గారు దిట్ట, మంచి పట్టున్న వ్యక్తి, కళ్యాణం మధ్యలో మాకు తెలియని ఎన్నో దైవిక విషయాలను చెప్పారు. కళ్యాణములో పాల్గొన్న ప్రతి వ్యక్తి సంతోషించారు.

కళ్యాణాలను మెచ్చిన స్వామివారు

తెల్లవారి అంటే తేది 13-12-2021 నాడు శ్రీవేంకటేశ్వరుణ్ణి ఈ విధంగా ప్రార్థించాను. ప్రభూ! మేము తేది 20-07-2021 నుండి 14వ కళ్యాణము వరకు పాంచరాత్రాగమానుసారంగా శ్రీనివాస కళ్యాణములను చేశాము. ఈ కళ్యాణాలు ఎలా జరుగుచున్నవని ప్రార్థించినప్పటికీ నిన్నటి వరకు మీనుండి ఎలాంటి స్పందనను చూడలేదు. చివరికి నిన్న 15వ కళ్యాణమును వైఖానస పద్ధతిలో చేశాము, దీనికైనా మీరు సంతోషించారా? ప్రభూ! అంటూ అత్యంత దీనంగా సమాధానం చెప్పమని ప్రార్థించాను. దీనికి సంతోషించిన స్వామివారు ఆధ్యాత్మికంగా పై మెట్టుకు వెళ్ళినట్లు ఒక చక్కని లీలను ఈ క్రింది విధముగా చూపారు.

తేది 14-12-2021 కల : గతంలో నన్ను స్వామివారు కాలేజీ ఆఫ్ ఇంజనీరింగ్ ఉస్మానియా యూనివర్సిటీలో ఆధ్యాత్మిక మాస్టర్ డిగ్రీని చదువమని చేర్పించారు. ఈ కలలో కూడా నేను ఇదే ఇంజనీరింగ్ కళాశాలలో ఆధ్యాత్మిక మాస్టర్ డిగ్రీని చదువుచున్నాను. అందరూ నాతోటి విద్యార్థులు మంచి ధోవతులు, తిరునామము ధరించి చక్కటి శ్రీవైష్ణవ సాంప్రదాయానుసారము తయారైనారు. వీరందరూ ఒక ఊరేగింపు చేయుటకై లైనులో నిలబడ్డారు. ఒక దాని ప్రక్కన మరో లైను ఇలా మొత్తం 4 వరుసలలో కళాశాల ముందు గల రోడ్డుపైన నిలబడ్డారు. అందరూ చూచుటకు దాదాపు హరేరామ హరేకృష్ణ భక్తుల లాగా ఉన్నారు. వీరందరూ నాతోటి చదువుచున్న మిత్రులే! ఈ



పైమెట్టుకు ఎక్కినట్లు భక్తుల ఊరేగింపు చూపుట

మొత్తం ఊరేగింపు నాకు ఇంజనీరింగ్ లో బోధించిన గురువుల ఆధ్వర్యములో జరుగుచున్నది. వారు కూడా పంచెలు, తిరునామము ధరించి ఉన్నారు. వారు ఈ ఊరేగింపును పర్యవేక్షిస్తున్నారు. నేను మాత్రం అదేరకమైన వేషధారణలో ఉన్నప్పటికీ అంటే పంచె కట్టుకుని తిరునామము పెట్టుకుని ఉన్నప్పటికీ, ఈ ఊరేగింపులో తోటి విద్యార్థుల మధ్య నిలబడలేదు. వేరే ఇతరమైన పనులను అనగా ఇతర అరేంజ్ మెంట్లు చూచుటకై అన్నట్లు ప్రక్కకు ఉన్నాను. ప్రక్కన మా ఇంజనీరింగ్ కళాశాల కూడా కనబడింది. ఆ కళాశాలలోని ఒక గదిలో ఏదో పని నిమిత్తమై నేను లోనికి వెళ్ళుటకు సిద్ధంగా ఉన్నాను. మా ఉపాధ్యాయులు శ్రీమాన్ జగన్నాథ్ జెట్టి గారు మరియు శ్రీమాన్ మురళీకృష్ణ

గారు పర్యవేక్షించుటను స్పష్టంగా చూచాను. వీరు మంచి సాంప్రదాయ వస్త్రములను కట్టుకుని ఉన్నారు. మొత్తం మీద ఒక అత్యంత పవిత్రమైన రోజున జరుగు ఒక ఉత్సవమునకు మేమందరం ఎంతో ఉల్లాసంగా సిద్ధమగుచున్నట్లు ఉన్నది. మరియు ఆధ్యాత్మికంగా పై మెట్టుకు వెళ్ళిన భావన కూడా ఏర్పడ్డది. ఇంతలో కల చెదిరింది.

వైఖానస పద్ధతిలో మొదటి కళ్యాణము జరిగిన తరువాత ఈ అనుభూతిని పొందాను. కాబట్టి స్వామివారు ఈ పద్ధతిని స్వీకరించారని భావించాను. మరియు మిగిలిన మొత్తం కళ్యాణాలను ఇదే పద్ధతిలో చేయాలని నిర్ణయించాము.

ఆ మధ్యన ఒక భక్తుడు హైదరాబాద్ నుండి దాదాపు 85 కిలోమీటర్ల దూరములో ఉన్న



‘వెల్లండ్’ అనే పట్టణము నుండి ఫోన్ చేసి వారి ఊరిలో కళ్యాణం చేయమని అడిగాడు. కాని నేను మాత్రం మా సంకల్పం హైదరాబాద్ వరకేనని, అంతదూరం వరకు రథం మరియు బ్రాహ్మణులు రావడం కష్టమని, రాలేమని అన్నాను. చివరికి స్వామివారిని ఈ విషయమై వేడుకుని మీరు వెళ్ళమంటే వెళ్ళగలను అన్నాను. కాని స్వామివారు మాత్రం నా విజ్ఞతకే వదిలినట్లు ఏమీ చెప్పలేదు. ఆ భక్తుడు ఎంతో ఆత్రుతతో మళ్ళీ మళ్ళీ అడిగాడు. చివరికి నేను పూనుకొని కళ్యాణాన్ని వదలలేక, స్వామి భక్తులను నిరాశపరచలేక దాస్య వృత్తిని పాటిస్తూ తేది 22-12-2021 నాడు కళ్యాణాన్ని చేయుటకు నిర్ణయించాము.

దీనికి ఒక్కరోజు ముందు అంటే 21-12-2021 నాడు స్వామివారు ఈ క్రింది లీల చూపారు.

తేది 21-12-2021 కల : నేను ఒక క్రొత్త పట్టణములోని ముఖ్యవీధిలో బహుశా కళ్యాణ నిమిత్తమై ఉన్నాను. ఈ వీధికి ఇరుప్రక్కల పెద్ద పెద్ద దుకాణాలు ఉన్నవి. ఇంతలో ఒక వ్యక్తి, బహుశా ఆ ప్రాంతపు మునిసిపల్ అధికారి ఏదో ఒక పూజకై లేదా స్వామివారి కళ్యాణము చేయుటకై స్కూటర్ పై వచ్చాడు. సాంప్రదాయ వస్త్రాలను ధరించాడు. పట్టుపంచెను కట్టుకున్నాడు, పైన ఒక కండువా కప్పుకున్నాడు. షర్ట్ ను ధరించలేదు, ఈయన ఒక స్కూటర్ పై వచ్చాడు. బహుశా ఆ కళ్యాణము జరిగే ప్రాంతములో పార్కింగ్ కు స్థలము లేక ఇక్కడ తన స్కూటర్ ను పార్కు చేయుటకై వచ్చాడు. మీ షాపు ముందు ఒక ప్రక్క పార్కు చేయుదునని అడిగాడు. వారు సరేననగా ప్రక్కన పార్కు చేసి కళ్యాణానికి

వెళ్ళుచున్నాడు. ఆ వ్యక్తి ఆరడుగుల పొడవుతో మంచి రూపు, రంగు కలవాడుగా ఉన్నాడు. సాంప్రదాయ వస్త్రాలతో ఒక్కడే వచ్చాడు. ఇంతే కల.

దీని అర్థమును గ్రహించలేదు, బహుశా మా కళ్యాణాలలో ఎక్కువ మంది వస్తారని కావచ్చును. లేదా నన్ను ప్రోత్సహించుటకు చూపవచ్చని అనుకున్నాను.

ఈ కాలంలో జరిగిన కళ్యాణాలు: సంకల్పించిన 111 కళ్యాణాలలో భాగంగా 5 వ కళ్యాణం నుండి 16 వ కళ్యాణం వరకు మొత్తం 12 కళ్యాణాలు జరిగాయి.

నా దశ: ప్రతి భాగం అనుభూతుల ప్రచురణలో ఎంతో పరివర్తన చెందసాగాను. చీటికీ మాటికీ స్వామి కృపను ఆశించక ఆంతరంగిక సేవకుడి మాదిరిగా జీవించదలచాను. స్వామివారికి 19వ జపసమర్పణ జరిగింది. కళ్యాణాలలోని ఆంతరంగిక నిబంధన పూర్తైనది. స్వామివారు ఆదమరచి ఉండకుమన్నారు. చివరికి కళ్యాణాలను వైఖానసాగమానికి మార్చి స్వామివారిని తృప్తి పరచాను.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలను ప్రచురిస్తున్నాము. కావున ఈ లీలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వాదించగలరని ప్రార్థన.

శ్రీవేంకటేశ్వర పాదసేవకుడు

గోవిందదాసు (పుల్లగూర్ల సాయిరెడ్డి)

ఇ.నెం.1-1-53, వీధి నెం.1. హబ్సిగూడ, హైదరాబాద్.

ఫోన్: 040-27175050, 93482 12354



తిరుమల శ్రీ వేంకటేశ్వరుని దిశానిర్దేశం

స్వామివారి
700 దివ్యలీలలు

1వ మరియు 2వ
సంపుటములు
ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ.

75/- లను పోస్ట్ పే / గూగుల్ పే / పేటీఎం ద్వారా 9348212354కు

మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్రి పీఠం

ఇ.నం. 1-1-53, వీధి నం.1, హబ్బిగూడ,
హైదరాబాద్ - 500 007. ఫోన్:040-27175050,
సెల్: 93482 12354 (మెసేజ్ మాత్రమే)



తిరుమల శ్రీ వేంకటేశ్వరుని దిశానిర్దేశం స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

<input type="checkbox"/> 2 సం॥	500-00
<input type="checkbox"/> 4 సం॥	1,000-00
<input type="checkbox"/> జీవిత చందా	5,000-00
<input type="checkbox"/> పోషకులు	10,000-00
<input type="checkbox"/> రాజపోషకులు	50,000-00

9 3 4 8 2 1 2 3 5 4

paytm



PhonePe



Google Pay

నంబర్ కు పేటీఎం / ఫోన్ పే / గూగుల్ పే ద్వారా జమ చేసి
మీ చిరునామాతో పాటు మాకు తెలపండి.

లేదా శ్రీ వేంకటేశం పేరుపైన ఎం.ఓ./డి.డి./క్రాస్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

మా చిరునామా: శ్రీ వేంకటేశం, ఆధ్యాత్మిక మాసపత్రిక

ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org